

سہ ماہی کتابی سلسلہ

قندیلِ صالحی

اپریل تا جون ۲۰۱۷ء



خانقاہِ معلیٰ حضرت مولانا محمد علی مکہڑی، مکہ شریف (اتک)

نظامیہ دارالاشاعت، خانقاہِ معلیٰ حضرت مولانا محمد علی مکہڑی، مکہ شریف (اتک)

فہرست مندرجات

☆ اداریہ مدیر ۵

گوشہ عقیدت:

☆ حمید باری تعالیٰ	محمد مشرف حسین انجم	۷
☆ نعت بخضر سرور کائنات ﷺ	داغ دہلوی	۸
☆ منقبت حضرت علی کرم اللہ وجہہ	حافظ محمد بخش سیالوی	۹
☆ منقبت حضرت مولانا محمد علی مکھڑی	پروفیسر محمد انور بابر	۱۱
☆ سرمایہ الہام	ڈاکٹر ارشد محمود ناشاد	۱۳

خیابان مضامین:

☆ غزوہ بدر الکبوی	علامہ قاری سعید احمد	۱۵
☆ معراج ایک صوفی کی نظر میں	نذر صابری	۲۲
☆ سراج السالکین -	ڈاکٹر عبدالعزیز ساحر	۲۳
☆ درگاہ نیاز بے نیاز کا ایک مجموعہ ملفوظات	پروفیسر فاروق فیصل تونسوی	۳۶
☆ "تصوف و طریقت کے میلے"	افتخار احمد حافظ قادری	۴۰
☆ حضرت خواجہ خدا بخش خیر پوری	علامہ حافظ محمد اسلم	۴۵
☆ مثنوی مولانا زوم میں تعلق بالرسول ﷺ	پروفیسر محمد انور بابر	۵۵
☆ کی چند جھلکیاں	علامہ ڈاکٹر محمد اقبال	۶۳
☆ تذکرہ اساتذہ کرام درس گاہ		
☆ حضرت مولانا محمد علی مکھڑی		
☆ الوار لکھنوی		
☆ پیغام اقبال		

۳ قذیل سلیمان ----

مثنوی مولانا روم میں تعلق بالرسول ﷺ کی چند جھلکیاں

افتخار احمد حافظ قادری ☆

قافلہ سالار عشق حضرت مولانا جلال الدین رومیؒ نے مثنوی شریف جسے آگے چل کر ”ہست قرآن در زبان پہلوی“ کا مبارک خطاب ملا، میں نبی کریم ﷺ سے تعلق اور آپ کی مفت و ثنا اور نکریم و ستائش کے لیے کوئی مستقل باب تو قائم نہیں کیا؛ لیکن اس عظیم و مشہور زمانہ کتاب میں جگہ جگہ حضور سید المرسلین ﷺ کے ذکر جمیل کی جھلکیاں نظر آتی ہیں۔ جن میں آپ ﷺ کی دنیوی و اخروی حیات طیبہ طاہرہ کے تمام پہلوؤں کا ذکر بھرپور انداز میں موجود ہے۔ جو درحقیقت نعت رسول ﷺ اور حضرت مولانا روم کے تعلق بالرسول ﷺ کا واضح ثبوت ہے۔

ایک مقام پر حضرت رومیؒ، سرکارِ دو عالم سرکارِ ﷺ کو اس طرح یاد فرماتے ہیں کہ یا رسول اللہ ﷺ آپ تو اس کائنات کی روح و جان ہیں اور اس کے ماتھے کا نور اور جھومر ہیں اور آپ ہی وہ عظیم اور بہترین شخصیت ہیں کہ جو روزِ محشر گناہ گاروں اور مجرموں کی شفاعت فرمائیں گے۔

سید و سرور محمدؐ نورِ جاں

مہتر و بہتر شفیعِ مجرماں

حضرت مولانا جلال الدین رومیؒ نے اپنی مثنوی شریف میں سرکارِ مدینہ ﷺ کو انسانِ کامل کا بہترین نمونہ قرار دینے کے ساتھ آپ ﷺ کو سرِ حلقہ انبیاء اور قطبِ آفرینش کا مرکز قرار دیا ہے۔ سفرِ معراج شریف کا ذکر کرتے ہوئے حضرت مولانا روم فرماتے ہیں کہ یہ سفرِ مبارک ایک ایسی دعوت تھی کہ جس میں کسی غیر کا گزر ممکن نہ تھا، احادیثِ نبویہ میں اس دعوت کو واضح الفاظ میں اس طرح بیان کیا گیا ہے کہ ”لِیْ مَعَ اللّٰهِ وَقَتٌ ، لَا یَسْعٰی فِیْہِ مَلٰکٌ مُّقْرَبٌ وَلَا نَبِیٌّ مَّرْسَلٌ“ حضرت مولانا روم مثنوی شریف میں اس دعوت کو یوں بیان فرماتے ہیں۔

☆ بغدادی ہاؤس۔ افشاں کالونی، راولپنڈی کینٹ

لی مع اللہ وقت بود آں دم مرا

لا یسع فیہ نبی مجتبیٰ

عاشق ہمیشہ اسی فکر میں سرگرداں رہتا ہے کہ وہ کسی طرح اپنے معشوق کے ہمراہ کچھ لمحے بسر کرے اور پھر اُن لمحات کو اپنی زندگی کے بہترین لمحات قرار دیتا ہے۔ معراج شریف کا دوسرا اہم موضوع فرشتہ ملکوتی پر انسان کی برتری و فضیلت ہے؛ جس کو حضرت مولانا روم مثنوی شریف میں نہایت دل کش و خوبصورت انداز میں اس طرح پیش کرتے ہیں کہ:

چوں معلم بود عقلش ز ابتداء

بعد ازیں شد عقل شاگردی ورا

عقل چوں جبرئیل گوید احمد

گر یکی گامی نہم سوزد مرا

تو مرا بہ گزارزی پس پیش راں

حد من ایں بود اے سلطانِ جاں

حضرت جبرائیل علیہ السلام نے شبِ معراج سات آسمانوں تک آقائے دو عالم ﷺ کی ہم راہی اختیار کرنے کے بعد فرمایا کہ اے محمد ﷺ اب اس سے ایک قدم بھی آگے جانا میرے لیے ممکن نہیں اور اگر میں ذرہ بھر بھی آگے بڑھا تو میرے بال و پر جل جائیں گے، لہذا مجھے اس مقام پر چھوڑتے ہوئے آپ خود آگے قدم بڑھائیں کیونکہ اے سلطانِ جاں اس جگہ میری حد ختم ہو گئی ہے۔

حضرت مولانا جلال الدین رومی مقامِ عشق میں انسانِ کامل کو اس عروج و بلندی تک رسائی حاصل کرنے کے لائق سمجھتے ہیں۔ حضرت جبرائیل کی اس درخواست کے بعد سرکارِ مدینہ

ﷺ آگے کا سفر تنہا طے کرنے کے بعد عرش الہی اور فلک الافلاک تک پہنچ گئے۔ یعنی یہ معراج کی عظمت اور علامت نہیں تو اور کیا ہے کہ جسم خاکی عشق کی وجہ سے انتہائی بلندی تک پہنچ گیا۔

جسم خاک از عشق بر افلاک خُدا

کوہ در رقص آمد و چالاک خُدا

حدیث قدسی ”لولاک لما خلقت الافلاک“ کو بھی حضرت مولانا روم نے

مثنوی شریف میں یوں بیان فرمایا ہے کہ

عشق بشکافد فلک را پاک جفت

بہر عشق او خُدا ”لولاک“ گُفت

منتہی در عشق، چوں او یُد فرد

پس مرا او ز انبیا تخصیص کرد

سرکارِ دو عالم ﷺ کے ساتھ عشق کا اٹوٹ رشتہ ہے اور عشق کی وجہ سے ہی خالق کائنات

نے ”لولاک“ فرمایا، چونکہ آپ ﷺ کی ذات اقدس عشق کی دنیا میں منفرد اور تنہا ہے، اس وجہ سے

خُداوندِ قدوس نے جملہ انبیاء و رسل میں سے اُن کا انتخاب فرمایا۔

حضرت مولانا جلال الدین رومی فرماتے ہیں کہ سرکارِ دو عالم ﷺ کے سامنے یہ جہاں

تسبیح و تقدیس میں ہمہ تن غرق و مصروف ہے۔ اور یہ عظیم شخصیت ہیں کہ جو دونوں جہانوں میں

شفاعت کرنے والے ہیں۔

ہم چناں کہ ایں جہاں پیش نبی

غرق تسبیح است و پیش ما غبی

او شفیع است ایں جہان و آں جہاں

این جہاں زی دین و آں جا زی جنان

حضرت مولانا رومؒ نبی اکرمؐ سے اپنے عقیدے اور طرز فکر کا اظہار اس طرح

فرماتے ہیں کہ رسولؐ کا شاہی سکہ ابد تک باقی اور جاری و ساری رہنے والا ہے۔ حضرت مولانا کا یہ نظریہ محلہ انبیاء پر رسولؐ کی عظمت و فضیلت کی واضح دلیل ہے۔

سکہ شاہاں ہی گردد دگر

سکہ احمد بہ ہیں تا مستقر

ترجمہ: دنیوی سکوں سے بادشاہوں کے نام ہٹا دیے جاتے ہیں لیکن رسول اللہ ﷺ کے اسم مبارک کا سکہ قیامت تک جاری رہنے والا ہے۔

رسول اللہ ﷺ عاشق خداوند تعالیٰ ہونے کے ساتھ معشوقِ خلاق بھی ہیں۔ حضرت مولانا

جلال الدین رومیؒ نے مثنوی شریف اور غزلیات شمس میں ”ستونِ حنانہ“ کا کئی بار ذکر فرمایا ہے۔ مسجد

نبوی شریف کا یہ ستون اپنے معشوق رسولؐ کے فراق میں عاشق کی طرح حضرت مولانا رومؒ کی زبانی اس طرح گریہ کیا کرتا تھا۔

استن حنانہ از ہجر رسول

نالہ می زد ہم چوں اربابِ عقول

ترجمہ: ستونِ حنانہ نے رسول اللہ ﷺ کے فراق میں صاحبِ عقول لوگوں کی طرح گریہ و زاری شروع کر دی۔

نسائی کی ایک روایت کے مطابق درخت کے اُس تنے سے اُس اونٹنی کی طرح آواز آتی تھی

جس کا بچہ گم ہو گیا تھا۔ یہ درخت کا تبا بعد میں استن حنانہ کے نام سے مشہور ہوا۔ ایک دوسرے مقام پر

حضرت مولانا رومؒ اس عاشقِ دلبر کا ماجرا اس طرح بیان فرماتے ہیں کہ

پیش تو استونِ مسجدِ مردہ ای است

پیش احمد عاشقِ دلبرہ ای است

ترجمہ: یعنی تمہاری نظر میں تو مسجد کا یہ ستون ایک بے جان اور مردہ چیز تھا لیکن رسول اللہ ﷺ کی نگاہوں میں وہ ایک دلبر عاشق تھا۔

قارئین کرام! ہمارے سردار و پیشوا اور شفیع دو جہاں علیہ السلام ہی معشوق اعظم ہیں کہ جن کے عشاق یہ نہ چاہتے تھے کہ اُن کے وضو مبارک کے پانی کا ایک قطرہ بھی زمین پر گرے بلکہ اُسے بطور تبرک اپنے ہاتھوں میں لے کر اپنے چہروں پر مل لیا کرتے تھے۔ یہ وہ معشوق خلّاق ہیں کہ جن پر درود و سلام کی صداؤں سے آج بھی ہر مجلس معطر و منور ہے۔

صلی اللہ علیہ وآلہ وبارک وسلم

☆☆☆☆☆

آج اور کل

وہ کل کے غم و عیش پہ کچھ حق نہیں رکھتا
جو آج خود افروز و جگر سوز نہیں ہے
وہ قوم نہیں لائق ہنگامہ فردا
جس قوم کی تقدیر میں امروز نہیں ہے!